



Врз основа на член 22 став 1 од Законот за спречување на корупцијата и судирот на интереси („Службен весник на Република Македонија“ бр. 12/19), член 40 став 3 од Деловникот за работа на Државната комисија за спречување на корупцијата, постапувајќи по предмет оформлен по пријава поднесена од познат подносител, Државната комисија за спречување на корупцијата (во натамошниот текст ДКСК), на на 81-вата седница одржана на 03.02.2023 година ја донесе следната

ОДЛУКА

Постапката по предметот со број 12-1517/1 од 04.03.2020 година, оформлен по доставена пријава за службени лица – обвинители на Основното јавно обвинителство ///, **СЕ ЗАПИРА.**

ДКСК нема елементи за натамошно постапување а предметот ќе го достави на надлежно постапување до Советот на јавни обвинители на Република Северна Македонија.

Предметот со број 12-1517/1 од 04.03.2020 година да се затвори и да се архивира.

Одлуката на ДКСК во деперсонализирана форма да се објави на веб страницата на Државната комисија во рок од 5 (пет) дена од донесувањето.

Образложение

Од страна на познат подносител на ден 04.03.2020 година поднесена е пријава за службени лица – обвинители на Основното јавно обвинителство /// (ОЈО ///) и оформлен е предмет број 12-1517/1 од 04.03.2020 година.

Во пријавата подносителот изнесува наводи дека надлежните јавни обвинители кај кои биле распределени предмети оформлени по кривични пријави (предмет број РО /// од /// година распределен кај јавниот обвинител ///, предмет број КО/// од /// година распределен кај јавниот обвинител /// и предмет број КО/// од /// година за која подносителот немал информација кај кој обвинител бил распределен), во рамки на истите не презеле никакви дејствија. Подносителот смета дека тоа е сторено во насока на овозможување на застарување на кривичното гонење.

Заради проверка на наводите и утврдување на фактичката состојба во пријавениот случај, ДКСК достави барања за прибирање податоци и информации до Јавното обвинителство на Република Северна Македонија и до Основното јавно обвинителство ///.

Од увидот во информациите содржани во добиените одговори утврдена е следната фактичка состојба:

Предметот КОЗ /// во ОЈО /// бил оформлен по кривична пријава поднесена на ///2016 година; предметот КО/// во ОЈО /// бил оформлен по кривична пријава поднесена на ///2018 година; предметот РО /// бил оформлен по поднесок којшто истите подносители го поднеле до ОЈО /// на ///2021 година, а се однесува на настан описан во двете претходно наведени кривични пријави. Заради ефикасно и економично постапување, списите од предметите КО/// и РО /// биле споени кон предметот КОЗ/// по кој постапувал надлежен јавен обвинител од Основното јавно обвинителство ///. По проучување на наводите во кривичните пријави и по извршена целосна анализа на прибавените докази, било донесено решение КОЗ /// од /// година, со кое дел од кривичните пријави се отфрлени бидејќи пријавените дела не се кривични дела за кои се гони по службена должност, а дел се отфрлени бидејќи било утврдено постоење на околности што го исклучуваат гонењето. Притоа, примерок од решението со поука за правно средство бил доставен до подносителите кои на ///2021 година лично го примиле, по што не го искористиле правото на жалба до Вишото јавно обвинителство во рок од 8 дена од приемот.

Врз основа на информациите содржани во одговорите доставени на нејзино барање, ДКСК го констатираше следното:

Во одговорот доставен од страна на ОЈО /// на барање на ДКСК не се содржани информации за временската рамка во која од страна на обвинителството се преземени дејствија по посочените предмети.

Во одредбите на член 89 од Законот за јавното обвинителство се пропишани околностите во кои јавниот обвинител се разрешува од својата функција. Согласно одредбите од членот 91 од овој Закон, доколку јавниот обвинител без оправдани причини не постапува во предметите во пропишаните законски рокови поради што значително се одлговлекува постапката или настапила застареност на кривичното гонење, а и доколку без оправдани причини не ги зема во работа предметите по редоследот како што се примени преку информатичкиот систем за управување со предмети во јавното обвинителство, ваквите околности се сметаат за тешка дисциплинска повреда. Согласно член 95 од Законот за јавното обвинителство, разрешување на јавен обвинител е мерка којашто може да се изрече на јавниот обвинител за утврдена тешка дисциплинска повреда.

Имајќи го предвид погоре наведеното, во насока на правилно утврдување на околностите поврзани со исполнувањето на обврската за почитување на пропишаните законски рокови од страна на надлежните јавни обвинители по предметите заведени под РО /// од ///2016 година, број КОЗ/// од ///2016 година и број КО/// од ///2018 година како и по предметот КОЗ /// од ///2021 година во кој биле споени сите претходно наведени, и преземање на други соодветни дејствија во рамки на неговите надлежности, ДКСК оцени дека постојат услови за натамошно постапување по предметот од страна на Советот на јавни обвинители на Република Северна Македонија.



Оттаму, ДКСК утврди дека нема елементи за натамошно постапување, а предметот ќе го достави на надлежно постапување на Советот на јавни обвинители на Република Северна Македонија, по што одлучи како во диспозитивот на оваа Одлука.

Доставено до:

- подносителот на пријавата

Изработил: А.Р.М.
Одобрил: м-р Ш.С., член на ДКСК

ДРЖАВНА КОМИСИЈА
ЗА СПРЕЧУВАЊЕ НА КОРУПЦИЈАТА
Претседател
Билјана Ивановска



Адреса: ул. Пресвета Богородица број 3, 1000 Скопје - Република Северна Македонија

Adresa: rr. Presveta Bogorodica nr.3, 1000 Shkup - Republika e Maqedonisë së Veriut

email: contact@dkck.org.mk

тел/тел: +389 2 3248 930

<https://www.dkck.mk>